

کتاب الخراج (امام ابو یوسف[ؓ])

ایک تعارفی مطالعہ

حافظ مبشر حسین☆

امام ابو یوسف[ؓ]

امام ابو یوسف[ؓ]، یعقوب بن إبراهیم بن جیبیب الانصاری الکوفی البغدادی (۱۱۳-۷۹۸ء)، امام ابو حنیفہ کے نمایاں شاگرد ہیں، اور امام صاحب[ؒ] کے فقیہی مذهب کو پھیلانے والے یہی پہلے شخص ہیں۔ آپ بہت بڑے فقیہ اور حفاظ محدثین میں سے تھے۔ کوفہ میں پیدا ہوئے، حدیث و روایت میں تفقہ حاصل کیا پھر امام ابو حنیفہ کے ساتھ وابستہ ہو گئے۔ آپ پر رائے و قیاس کا رجحان غالب آ گیا تھا۔ آپ خلیفہ مہدی، ہادی اور ہارون الرشید کے ادوار حکومت میں بغداد کے قاضی رہے اور ہارون الرشید کے عہد حکومت میں اسی منصب پر وفات پائی۔ آپ (اسلامی تاریخ میں) وہ پہلے فرد ہیں جنہیں قاضی القضاۃ کہا گیا بلکہ آپ کو قاضی قضاۃ الدنیا بھی کہا جاتا ہے۔ آپ نے سب سے پہلے امام ابو حنیفہ کے منح کی روشنی میں اصول فقه پر کتابیں لکھیں۔ آپ تفسیر، مغازی اور ایام عرب (تاریخ) کے بارے میں بھی بہت وسیع معلومات رکھتے تھے۔ آپ کی تصنیفات درج ذیل ہیں:

کتاب الخراج (ط)، الأثار، (ط) اسے مسند أبي حنیفہ بھی کہا جاتا ہے۔ النوادر، اختلاف الامصار، أدب القاضی، الامالی فی الفقه، الرد علی مالک بن أنس، الفرائض، الوصایا، الوکالة، البویع، الصید والذبائح، الغصب والاستبراء، الجوامع。(۱)

مؤخر الذکر کتاب چالیس حصوں میں تھی جو یکی بن خالد برکی کے لیے آپ نے لکھی تھی۔ اس کتاب میں آپ نے اختلافی مسائل کی نشاندہی اور ان میں اپنی فقیہی رائے کا اظہار کیا تھا۔

کتاب الخراج؛ امام ابو یوسف[ؓ] کی شہرہ آفاق کتاب

کتاب الخراج آپ کی سب سے اہم اور باقی کتابوں کی نسبت ضخیم کتاب ہے۔ یہ دراصل خلیفہ ہارون الرشید کے ایماء پر لکھی گئی تھی اور یہ ایک ایسی کتاب ہے جس میں اسلامی تعلیمات کی روشنی میں نظم الدول بالخصوص مالیاتی نظام اور اس سے متعلقہ بعض ضروری امور کو زیر بحث لا یا گیا ہے۔

☆ ریسرچ المیوسی ایٹ ریپکٹر، ادارہ تحقیقات اسلامی، مین الاقوامی اسلامی یونیورسٹی، اسلام آباد۔

خليفة هارون الرشيد کی خواہش تھی کہ انہیں اس سلسلہ میں بعض ضروری چیزوں کی تفصیلات مہیا کی جائیں، چنانچہ انہوں نے امام ابو یوسفؓ سے اپنی خواہش کا اظہار کیا اور آپ نے یہ کتاب مرتب فرمائی۔ امام ابو یوسفؓ نے اس کتاب کا آغاز جس عبارت سے کیا ہے، اس سے ہمیں یہی اندازہ ہوتا ہے، چنانچہ ابو یوسفؓ لکھتے ہیں: ☆

هذا ما كتب به أبو يوسف رَحْمَةُ اللَّهِ إِلَيْهِ أَمِيرُ الْمُؤْمِنِينَ هارون الرشيد، أطال الله بقاء
أمير المؤمنين وأدام لَهُ العز في تمام من النعمة ودوام من الكراهة وجعل ما أنعم به عليه
موصولاً بنعيم الآخرة الذي لا ينفذ ولا يزول ومرافقة النبي صَلَّى اللَّهُ عَلَيْهِ وَسَلَّمَ. إن
أمير المؤمنين أيده الله تعالى سألني أن أضع له كتاباً جاماً يعمّل به في جباية الخراج
والعشور والصدقات والجواوى وغير ذلك مما يجب عليه النظر فيه والعمل به
 وإنما أراد بذلك رفع الظلم عن رعيته والصلاح لأمرهم. وفق الله تعالى أمير المؤمنين
وسدده وأعانه على ما تولى من ذلك وسلمه مما يخاف ويحذر وطلب أن أبين له ما
سألني عنه مما يريد العمل به وأفسره وأشرحه. وقد فسرت ذلك وشرحته^(۲)

”یہ وہ دستاویز ہے جو ابو یوسف نے امیر المؤمنین ہارون الرشید کو ارسال فرمائی تھی۔ اللہ امیر المؤمنین کی عمر دراز کرے اور ان کو ہمیشہ ہر طرح کی نعمتوں کے ساتھ، شان و شوکت سے سرفراز کیے رہے۔ خدا کرے کہ آج ان پر جو انعامات ہو رہے، ان کے بعد انہیں آخرت کی لازوال اور غیر فانی نعمت بھی عطا ہو اور نبی کریم ﷺ کی رفاقت نصیب ہو۔ امیر المؤمنین نے، اللہ ان کی مدد فرمائے، مجھ سے ایک جامع تحریر طلب کی ہے جس کو وہ خراج، عشور، صدقات اور جواں☆☆ کی تحصیل میں اپنا وسیع عمل بنا سکیں

☆.....یہاں امام ابو یوسفؓ نے اختصار کے ساتھ صرف اس مرکزی پہلو کی طرف اشارہ کیا ہے کہ خليفة مجھ سے کیا معلومات لینا چاہتے ہیں اور غیر ذلك کہہ کر باقی چیزوں کی وضاحت نہیں کی، البتہ کتاب کے ان مختلف مقامات پر جہاں ابو یوسفؓ کسی ایک مسئلہ کے اختتام کے بعد کسی دوسرے مسئلے کا آغاز کرتے ہیں، وہاں وہ خليفة کو مخاطب کرتے ہوئے ان مختلف امور کا ذکر کرتے ہیں جن کے بارے میں خليفة نے ان سے معلومات مہیا کرنے کی فرمائش کی تھی۔

☆☆.....یہ جالیہ کی جمع ہے۔ اصلاً اس کے معنی گروہ کے ہیں۔ جن ذمیوں کو حضرت عمرؓ نے جزیرہ العرب سے جلاوطن کیا تھا ان کو اسی مناسبت سے جالیہ کہا جانے لگا۔ پھر یہ لفظ اس جزیہ کے لیے بولا جانے لگا جو ان سے وصول کیا جاتا تھا۔ رفتہ رفتہ ہر طرح کے جزیہ کو یہی نام دے دیا گیا، خواہ جزیہ دینے والا کبھی بھی جلاوطن نہ کیا گیا ہو۔
دیکھیے: حوالہ نمبر ۲۔

اور جو ان کے دوسرے امور میں بھی ان کی رہنمائی کر سکے۔ جن پر غور و فکر کرنا اور عمل کرنا ان کی ذمہ داری ہے۔ اس تحقیق سے امیر المؤمنین کا منشاء یہ ہے کہ اپنی رعایا پر سے ہر طرح کے ظلم کا ازالہ کریں اور ان کے معاملات درست فرمائیں۔ اللہ تعالیٰ امیر المؤمنین کو اپنی ان ذمہ داریوں سے سبکدوش ہونے کی توفیق عطا فرمائے، ان کو راہ راست پر رکھے اور ان کی دست گیری فرمائے اور خوف و خطرہ کی باتوں سے ان کو محفوظ رکھے۔ انہوں نے مجھ سے مطالبہ کیا ہے کہ مذکورہ بالا جن امور پر وہ عمل درآمد کا ارادہ رکھتے ہیں، ان کی تفصیلات سے آگاہ کر دوں۔ چنانچہ میں نے ان امور کو کافی تفصیل کے ساتھ واضح کر دیا ہے۔^(۳)

اہل علم کے نزدیک کتاب الخراج کی اہمیت

اہل علم نے امام ابویوسفؓ کی کتاب الخراج کو بڑی اہمیت دی ہے مثلاً معروف محقق ابو زہرہ کتاب الخراج کا تعارف کرتے ہوئے اس کی اہمیت یوں بیان کرتے ہیں:

”یہ کتاب قاضی ابو یوسف کا ایک خط ہے جو انہوں نے خلیفہ ہارون الرشیدؓ کے نام لکھا تھا۔ اس خط میں انہوں نے حکومت کے مالی وسائل اور ذرائع آمدن کی تفصیلات پر بڑی دقیق اور عمدہ بحث کی ہے۔ آپ نے اس میں قرآن مجید، احادیث اور صحابہ کے فتاویٰ پر اعتماد کیا ہے۔^(۴)

نیز لکھتے ہیں:

”اس میں شک نہیں کہ یہ کتاب اپنے موضوع پر بہترین اور نہایت فتحی فقہی سرمایہ ہے اور جس دور میں یہ لکھی گئی اس میں اس کتاب کی کوئی نظری نہیں ملتی۔^(۵)

کتاب الخراج کے مندرجات

یہ کتاب دوسری صدی ہجری میں لکھی گئی جب کہ اس وقت کوئی اور قابل ذکر تصنیف اس سلسلہ میں موجود نہیں تھی اور نہ ہی یہ فن ایسی اپنی ارتقائی شکل کو پہنچا تھا، اس لیے اس کا اسلوب وہ نہیں جو کسی بھی فن میں لکھی جانے والی کسی جامع و مربوط کتاب کا ہوتا ہے،^(۶) اور نہ ہی یہ قانون پر مشتمل کوئی دستاویز ہے، البتہ اس کے باوجود یہ کتاب ان دونوں پہلوؤں سے بہت حد تک تعلق رکھتی ہے۔ فنی اعتبار سے یہ فتحہ المالیات اور نظم الدول کے موضوع سے تعلق رکھتی ہے۔ اس کا بڑا حصہ فقه

المالیات بالخصوص مالیہ الدولہ پر مشتمل ہے جو کہ نظم الدولہ ہی کا ایک شعبہ ہے۔ نیز نظم الدولہ سے متعلقہ دیگر مباحث بھی پوری کتاب میں بکھرے نظر آتے ہیں۔ اور قانونی اعتبار سے اس کی اہمیت یہ ہے کہ اس میں حاکم وقت کو مالیاتی نظم سے متعلقہ ایسی اہم معلومات فراہم کی گئی ہیں جن کی روشنی میں حکومت کے لیے قانون سازی ممکن ہے۔

کتاب الخراج کے اہم مندرجات درج ذیل ہیں:

- ۱۔ خلیفہ کو ^{نصیحتیں}
- ۲۔ خلیفہ کی رہنمائی کے لیے منتخب احادیث
- ۳۔ مال غنیمت کی تقسیم کا مسئلہ
- ۴۔ عراق و شام کی فتوحات، خراج کی وصولی اور حضرت عمرؓ کا نظام کار
- ۵۔ خراج کی شرحوں اور مقداروں میں تبدیلی کا مسئلہ
- ۶۔ عراقی جاگیروں کے مسائل
- ۷۔ عراقی و شامی جاگیروں کے محاصل اور ان کی مقداریں
- ۸۔ عراق و شام کے علاوہ زمینوں کی نوعیت
- ۹۔ غیر آباد (مردہ) زمینوں کی آباد کاری کا مسئلہ
- ۱۰۔ اسلام قبول کرنے والوں کے مال و جان کا مسئلہ
- ۱۱۔ باغیوں کے جان و مال کا مسئلہ
- ۱۲۔ زکاۃ سے متعلقہ احکام
- ۱۳۔ کنوؤں، نہروں، دریاؤں اور آپاشی سے متعلقہ بعض مسائل
- ۱۴۔ عمال خراج کے لیے ہدایات
- ۱۵۔ ذمیوں سے متعلقہ مسائل [جزیہ، تجارتی ٹکس، مذہبی آزادی کی حدود، غیرہ]
- ۱۶۔ باغیوں، چوروں اور قصاص وحدود سے متعلقہ مسائل
- ۱۷۔ مرتد ہونے والوں سے متعلقہ احکام
- ۱۸۔ قاضیوں، عاملوں اور گورنرزوں کے وظائف سے متعلقہ مسائل
- ۱۹۔ سرحدوں کی حفاظت اور جاسوسوں سے متعلقہ مسائل

۲۰۔ مشرکوں اور باغیوں سے جنگ اور متعلقہ مسائل۔

یہ وہ مندرجات ہیں جنہیں امام ابو یوسف[ؓ] نے خصوصیت کے ساتھ موضوع بحث بنایا ہے، تاہم ضمنی طور پر کتاب الخراج میں کئی اور اہم موضوعات بھی زیر بحث آئے ہیں مثلاً:

۱۔ ایک تو اس کتاب میں پہلی دو صدیوں کی جنگی و سیاسی تاریخ سے متعلقہ بہت سی معلومات ملتی ہیں۔ (۷)

۲۔ ابتدائی دو صدیوں میں فقهاء اسلام فقہی مباحث میں قرآن، حدیث، آثار، قیاس وغیرہ سے کس طرح استدلال کرتے تھے، اس بارے بھی اس کتاب میں کافی معلومات ملتی ہیں۔ (۸)

۳۔ اسی طرح فقہی اختلافات میں مستحسن طرز عمل کا نمونہ بھی ملتا ہے۔ (۹)

۴۔ امام ابو یوسف[ؓ] جن مسائل میں فقہی توسع کی ضرورت محسوس کرتے ہیں، وہاں وہ اس کا اظہار بھی کرتے ہیں۔ (۱۰)

۵۔ ایسی مثالیں بھی ملتی ہیں جہاں امام ابو یوسف[ؓ] اپنے استاد ابو حنیفہ سے دلائل کی بنیاد پر اختلاف کرتے ہیں۔ کہیں وہ ان کی رائے کو ان دلائل کی بنیاد پر، اور کہیں دیگر فقهاء کے استدلال کی بنیاد پر چھوڑ دیتے ہیں، اور اپنی رائے کو ترجیح دیتے ہیں۔ اور کہیں وہ اپنے استاد کی رائے کو دوسروں کی آراء پر ترجیح دیتے ہیں۔ (۱۱)

آئندہ صفحات میں ہم کتاب الخراج کے مصنف کی قائم کردہ ترتیب ہی کے ساتھ ان مندرجات پر ایک تعارفی مطالعہ پیش کر رہے ہیں، اور ہماری کوشش یہ ہو گی کہ اس مقالہ میں کتاب کے مذکورہ بالا تمام اہم مندرجات کا اختصار و جامعیت کے ساتھ احاطہ ہو جائے۔ (۱۲)

۱۔ خلیفہ کو نصیحتیں

امام ابو یوسف[ؓ] کو خلیفہ وقت کی طرف سے اگرچہ مالی معاملات سے متعلقہ معلومات فراہم کرنے کا حکم ملا تھا، تاہم انہوں نے موقع سے فائدہ اٹھاتے ہوئے خلیفہ وقت کو ضروری نصیحتیں بھی کی ہیں۔ چنانچہ کتاب کے آغاز میں چند صفحات ابو یوسف[ؓ] نے اسی مقصد کے لیے مختصر کیے ہیں اور ان میں آپ قرآن و حدیث کی روشنی میں خلیفہ کو نصیحتیں کرتے ہیں۔ خلیفہ کو اس کی ذمہ داری اور قیامت کے روز اس ذمہ داری کی جواب دہی کا احساس دلاتے ہیں۔ اس سلسلہ میں ایک اقتباس ملاحظہ فرمائیے:

”قیامت کے روز باز پر سے متعلقہ ایک حدیث ذکر کرنے کے بعد ابو یوسفؓ خلیفہ کو مخاطب کرتے ہوئے لکھتے ہیں:[۱] امیر المؤمنین! اس موآخذے کا جواب تیار کر رکھیے (جو قیامت کے روز ہو گا)۔ آپ آج اپنے نامہ اعمال پر جو کچھ لکھیں گے، وہی کل آپ کو سنایا جائے گا۔ ذرا اس عالم کا تصور کیجیے جب بھرے مجمع میں اس تعلق کو بے نقاب کیا جائے گا جو صرف آپ کے اور اللہ کے درمیان ہے۔ امیر المؤمنین! میں آپ کو تہ دل سے نصیحت کرتا ہوں کہ اللہ تعالیٰ نے جن چیزوں کی حفاظت و پاسداری آپ کے ذمہ کی ہے، ان کی پوری طرح پاسداری کیجیے۔ جن کا نگران بنایا ہے، ان کی نگرانی میں کوتاہی نہ کیجیے۔ اس معاملہ میں صرف اللہ کی رضا کو مد نظر رکھیے۔ اگر آپ ایسا نہیں کریں گے تو یاد رکھیے کہ ہدایت کی راہ آپ کے لیے مشکل ہو جائے گی، آپ کی آنکھیں ہدایت کی راہ پانے سے قاصر رہ جائیں گی، اس کے سارے نشانات بھی آپ کے لیے محو ہو جائیں گے۔ اس کی وسعتیں آپ کے لیے تنگی سے بدل جائیں گی“۔ (۱۳)

۲۔ خلیفہ کی رہنمائی کے لیے احادیث

اس کے بعد امام ابو یوسفؓ نے چند ایسی احادیث و آثار کا انتخاب کیا ہے، جن میں سے کچھ کا تعلق خلیفہ اور اس کی ذمہ داری اور عدل و انصاف سے ہے، کچھ کا تعلق رعایا اور اطاعت امیر سے ہے، کچھ احادیث جنت، جہنم اور فکر آخرت سے متعلق ہیں، کچھ جہاد اور اس کی فضیلت سے متعلق ہیں۔ کچھ آثار حضرت ابو بکرؓ، حضرت عمرؓ اور حضرت عمر بن عبد العزیزؓ سے متعلق ہیں جن میں ان کے خلیفہ مقرر ہونے کے بعد کے طرز عمل کے متعلق تفصیلات ہیں۔ (۱۴)

اس سلسلہ میں امام ابو یوسفؓ نے قصداً بعض ایسی احادیث، آثار اور مذکورہ بالا خلفاء کے واقعات نقل کیے ہیں جن سے یہ سبق ملتا ہے کہ خلیفہ اور حکومت وقت کے ہاں اس چیز کا بھی اہتمام ہونا چاہیے کہ عوام الناس کو حکومتی پالیسیوں پر صالح تنقید کا حق حاصل رہے۔ (۱۵)

ان احادیث و آثار کے شروع میں ابو یوسفؓ خلیفہ کو مخاطب کرتے ہوئے لکھتے ہیں:

”میں نے آپ کے لیے کچھ اچھی احادیث کا انتخاب کیا ہے، ان میں ان چیزوں کو عملی جامہ پہنانے کی رغبت دلائی گئی ہے جن کے بارے میں آپ نے مجھ سے سوال کیے ہیں اور جن پر آپ ان شاء اللہ عمل کرنا چاہتے ہیں۔ اللہ تعالیٰ آپ کو اپنے پسندیدہ

کاموں کی توفیق دے، اور آپ کے ہاتھوں اصلاح کا کام لے۔”-(۱۶)

۳۔ مال غنیمت کی تقسیم

اس کے بعد امام ابو یوسفؓ نے مال غنیمت کی تقسیم کے بارے میں تفصیلات مہیا کی ہیں۔ آپ نے سب سے پہلے قرآن مجید کے حوالے سے ان آیات کو ذکر کیا ہے جن میں مال غنیمت کے سلسلہ میں رہنمائی کی گئی ہے پھر اس کے بعد ان احادیث و آثار کو ذکر کیا ہے جن میں مال غنیمت کے بارے میں ہدایات ملتی ہیں۔(۱۷)

اس کے علاوہ مال غنیمت میں سے خمس کے مصارف پر روشنی ڈالتے ہوئے ان چیزوں کو بھی ذکر کیا ہے جو مال غنیمت سے تعلق تو نہیں رکھتیں مگر ان پر خمس نافذ ہوتا ہے، مثلاً کانوں کے بارے میں فرماتے ہیں:

”کانوں معادن سے جو کچھ حاصل ہو گا، خواہ تھوڑا ہو یا زیادہ، اس پر خمس لاگو ہو گا۔“-(۱۸)

پھر اس کی جزیات پر بھی آپ نے روشنی ڈالی ہے اور اس ضمن میں بعض ایسے واقعات بھی لکھے ہیں جو آپ کے دور میں بلادِ اسلامیہ کے مختلف حصوں میں پیش آ رہے تھے، مثلاً ایک جگہ آپ لکھتے ہیں:

”اگر کوئی حربی دشمن دارالسلام کی حدود سے کوئی خزانہ پائے اور وہ امان لے کر وہاں آیا ہو تو اس سے وہ سارا خزانہ لے لیا جائے گا اور اس سے کچھ بھی نہیں دیا جائے گا۔
البتہ اگر اس کی جگہ کوئی ذمی ہو تو پھر اس کے ساتھ ایسے ہی سلوک کیا جائے گا جیسے کسی مسلمان کے ساتھ کیا جاتا ہے، یعنی اس سے خمس (پانچواں حصہ) لے کر بقیہ چار حصے اسے دے دیئے جائیں گے..... اگر کوئی مسلمان دارالحرب سے کوئی خزانہ پائے خواہ وہ خزانہ کسی کی ملکیت ہو یا نہ ہو، اور وہ وہاں بغیر امان کے داخل ہوا ہو تو وہ خزانہ اسی کی ملکیت قرار پائے گا، (اسلامی حکومت کی طرف سے) اس پر خمس عائد نہیں کیا جائے گا..... البتہ اگر وہ امان لے کر داخل ہوا ہو اور وہ خزانہ کسی کی ملکیت ہو تو پھر صاحب ملکیت ہی اس خزانے کا حقدار ہے، البتہ اگر وہ کسی کی ملکیت نہ ہو تو پھر یہ اس کا حقدار ہے۔“-(۱۹)

۳۔ عراق و شام کی فتوحات، خراج کی وصولی اور حضرت عمرؓ کا نظام کار

اس کے بعد آپ نے خراج اور اس سے متعلقہ بعض انتظامی و فقہی امور کے بارے میں گفتگو کی ہے۔ دراصل خلیفہ ہارون الرشیدؑ نے اس سلسلہ میں آپ سے درج ذیل چیزوں کے بارے میں تفصیلات طلب کی تھیں:

- ۱۔ ارض سواد [اس سے عراقی زمینیں مراد ہیں جو گھنے اور سیاہی مائل سبزے کی وجہ سے ارض سواد کے نام سے معروف تھیں] کا معاملہ کیا تھا؟
- ۲۔ ان علاقوں کے باشندوں کے ساتھ خراج اور جزیہ کے حوالے سے کیا بتاؤ کیا گیا؟
- ۳۔ حضرت عمرؓ نے ان پر کیا شرحیں عائد کی تھیں؟
- ۴۔ کیا سواد کے بعض علاقے صلح کے تحت آتے ہیں؟
- ۵۔ صلح کے تحت آنے والے علاقوں کے احکام کیا ہوں گے اور بزرگ شمشیر فتح ہونے والے علاقوں کے احکام کیا ہوں گے؟ (۲۰)

اس کے علاوہ خلیفہ وقت نے شام و جزیرہ العرب کی فتوحات، ان زمینوں کے خراج اور یہاں کے معابدہ صلح وغیرہ کے بارے میں بھی تفصیلات طلب کی تھیں۔ (۲۱) نیز یہ بھی پوچھا تھا کہ حضرت عمرؓ نے صحابہ کے وظائف کیسے مقرر کیے تھے (۲۲) اور یہ بھی کہ ارض سواد کے خراج سے متعلقہ امور کے بارے میں کون سا طریقہ کار اختیار کرنا چاہیے؟۔ (یعنی وہی طریقہ اختیار کیا جائے جو حضرت عمرؓ نے اختیار کیا تھا یا وہ جس کا عبادی خلیفہ مہدی نے اجتہاد کیا تھا یا کوئی اور؟) (۲۳)

امام ابو یوسفؓ نے ان تمام فرمائشوں کو پیش نظر رکھتے ہوئے زیر نظر کتاب میں تفصیلات مہیا کی ہیں۔ آپ نے سب سے پہلے خراج کے جواز کے بارے میں وہ قرآنی دلائل ذکر کیے ہیں، جن سے حضرت عمرؓ نے اپنے دورِ خلافت میں فتوحاتِ عراق کے موقع پر خراج کے جواز کے لیے استدلال کیا تھا، پھر حضرت عمرؓ کے حوالے سے آپ نے مختلف اسناد کے ساتھ وہ روایات بھی نقل کی ہیں جن میں حضرت عمرؓ نے عراقی زمینوں کو غنائم میں تقسیم کر دینے کی بجائے انہیں حکومتی ملکیت میں رکھتے ہوئے خراجی زمینیں قرار دینے کا فیصلہ کیا، اور اس فیصلے پر قرآن مجید سے استدلال کرتے ہوئے اپنی رائے کا اظہار کیا جس پر دیگر صحابہ کرامؓ نے بھی اتفاق کر لیا تھا۔ یہ روایات اس سلسلہ میں ایک اہم تاریخی

ریکارڈ کی حیثیت رکھتی ہیں۔ انہیں ذکر کرتے ہوئے آخر میں امام ابو یوسف[ؒ] نے اپنی رائے ان الفاظ کے ساتھ دی ہے:

”حضرت عمر[ؓ] نے زمینوں کو فاتحین کے درمیان تقسیم نہ کرنے کی جو رائے اس وقت قائم کی جب کہ اللہ تعالیٰ نے ان کی اس سلسلہ میں اس چیز کی طرف رہنمائی فرمادی تھی جو اس کی کتاب قرآن مجید میں موجود ہے، اور جو کچھ حضرت عمر[ؓ] نے زمینوں کو فاتحین کے درمیان طرف سے ملنے والی توفیق ہی سے ممکن ہوا۔ حضرت عمر[ؓ] نے زمینوں کی بھلائی تھی۔ وہ دراصل اللہ کی تقسیم نہ کرنے کا جو کچھ فیصلہ کیا تھا، اسی میں سارے مسلمانوں کی بھلائی تھی۔ اور آپ نے زمینوں کے خراج کو وصول کر کے سارے مسلمانوں میں تقسیم کرنے کی جو رائے اختیار کی تھی، وہ اسلامی معاشرے کے مفاد عامہ کی ضامن تھی۔ اگر یہ زمینیں عطیہ دینے اور روزینے جاری کرنے کے لیے سارے انسانوں کے لیے وقف قرار نہ دی جاتیں تو نہ سرحدوں کی حفاظت ممکن ہوتی، نہ جہاد کے لیے لشکر مستحکم کیے جا سکتے تھے۔ نیز فوجیوں اور تنخواہ دار محافظوں کی غیر موجودگی میں اس کی بھی کوئی ضمانت نہ تھی کہ اہل کفر پھر دوبارہ اپنے شہروں پر قبضہ نہ کر لیں“۔ (۲۳)

پھر آپ نے عراق کی فتوحات، متعلقہ روایات کی روشنی میں تفصیل کے ساتھ بیان کی ہیں اور جہاں کہیں راویوں کے مابین اختلاف روایت کا مسئلہ تھا، وہاں اس کی طرف بھی اشارہ کر دیا ہے۔ گویا اس طرح تاریخ اسلام کا ایک اہم باب آپ نے روایت کے اصولوں پر نقل کر دیا ہے۔ (۲۵)

پھر آپ نے عہد فاروقی میں سواد اور اس سے متعلقہ زمینوں سے وصول کی جانے والی شرخوں کے حوالے سے مختلف روایات نقل کی ہیں، مثلاً عامر شعی[ؒ] کے حوالے سے یہ روایت نقل کی ہے:

”حضرت عمر[ؓ] نے سواد کی پیاس کرائی تو اس کا رقبہ تین کروڑ ساٹھ لاکھ (۳۶۰۰۰۰۰) جریب تھا۔ آپ نے غلہ پیدا کرنے والی زرعی زمینوں پر فی جریب ایک درہم اور اور قفیز، انگور کے باغات پر فی جریب دس درہم، اور کھجور کے باغات پر پانچ درہم کے حساب سے خراج عائد کی۔ جزیہ کے شرطیں ہر مرد کے لیے (باعتبار استطاعت) ۱۲ درہم، ۲۳ درہم، اور ۳۸ درہم مقرر کیں“۔ (۲۶)

اس کے بعد امام ابو یوسف[ؒ] نے ایک اور روایت نقل کی ہے جس میں ہے کہ ”عثمان بن حنفی

گویا یہ شریعہ حضرت عمرؓ نے بذات خود مقرر نہ کیں بلکہ اپنے مقرر کردہ امیروں پر چھوڑ دی تھیں۔ اس کی تائید ابو یوسف کی نقل کردہ اس روایت سے بھی ہوتی ہے جس میں ہے کہ ”حضرت عمرؓ نے دجلہ کے ایک حصے کا امیر حضرت حذیفہ بن عیان کو اور دوسرے حصے کا عثمان بن حنیف کو مقرر کیا، پھر انہیں طلب کر کے پوچھا کہ تم نے زمین کے ساتھ کیا معاملہ کیا ہے، میرا خیال ہے کہ تم نے زمین کے باشندگان پر طاقت سے زیادہ بوجھ ڈال دیا ہے؟ تو حضرت حذیفہ فرمانے لگے کہ میں نے تو ایک حصہ پیچھے باقی چھوڑا ہے، اور حضرت عثمان فرمانے لگے کہ میں نے تو اس سے دو گنا چھوڑا ہے اور اگر میں چاہوں تو (خراج کی مدد میں) وہ بھی ان سے وصول کر سکتا ہوں۔ یہ جواب سن کر حضرت عمرؓ نے فرمایا: اگر میں زندہ رہا تو عراق کی بیوگان (اور ضرورت مندوں) کے لیے اتنا کچھ چھوڑ جاؤں گا کہ وہ میرے بعد کسی امیر کے محتاج نہ رہیں گے۔ (۲۸)

اس کے بعد آپ نے شام اور جزیرہ العرب سے متعلقہ تفصیلات بیان کی ہیں، مثلاً ان علاقوں کی فتوحات، فتح سے پہلے ان کی جغرافیائی تقسیم، فتح کے بعد مختلف اطراف میں مقرر کیے جانے والے امور، بزور طاقت فتح کیے جانے والے حصے اور بذریعہ صلح ساتھ ملنے والے علاقوں، ان پر جزیرہ، خراج وغیرہ کے سلسلہ میں مقرر کی جانے والی شرحیں۔ (۲۹)

اس کے بعد آپ نے حضرت عمرؓ کے حوالے سے صحابہ کرام کے لیے مقرر کیے گئے وظائف پر روشنی ڈالی ہے مثلاً آپ اپنی سند سے روایت کرتے ہیں کہ

”جب حضرت عمرؓ کے دور میں فتوحات بڑھیں اور مال و دولت کی فراوانی ہو گئی تو انہوں نے فرمایا کہ حضرت ابو بکرؓ نے وظائف مقرر کرنے میں ایک رائے اختیار کی تھی لیکن اب (فراوانی کی وجہ سے) میں دوسری رائے اختیار کروں گا۔ میں ایسا نہیں کر سکتا کہ اللہ کے رسول ﷺ کی معیت میں جہاد کرنے والوں کو آپ کے بعد جہاد کرنے والوں کے برابر وظائف دولت“-(۳۰)

چنانچہ آپ نے مہاجرین، انصار، بدربی صحابی، ازواج مطہرات اور دیگر صحابہ و تابعین کے وظائف

ان کے حسب منصب و مرتبہ علیحدہ مقرر کر دیے جبکہ حضرت ابو بکرؓ کے دور میں وظائف میں اس طرح فرق نہیں رکھا گیا تھا۔

۵۔ خراج کی شرحوں اور مقداروں میں تبدیلی کا مسئلہ

ہم پچھے بتا چکے ہیں کہ خلیفہ ہارون الرشید نے ابو یوسف سے ارض سواد کے حوالے سے یہ سوال بھی کیا تھا کہ ان زمینوں کے خراج وغیرہ کے سلسلہ میں وہی طریقہ اختیار کیا جائے جو حضرت عمرؓ نے اختیار کیا تھا یا جو خلیفہ مہدی نے شروع کروایا تھا؟

اس سوال کا جواب دیتے ہوئے ابو یوسف نے یہ رائے ظاہر کی ہے کہ حضرت عمرؓ کے طریق کار میں تبدیلی کی جاسکتی ہے اور اس سے زیادہ بہتر ہے کہ اب کے حالات میں دوسرے طریق کار کو اختیار کر لیا جائے۔ خراج (محصول) کی وصولی کے یہ دو الگ الگ طریق کار کیا تھے، انہیں سمجھنے کے لیے اس دور کی تاریخ پر ایک نگاہ ڈالنا ہو گی۔

ایرانی دور حکومت سے یہ دستور چلا آرہا تھا کہ زمین کا خراج (محصول) اس کے رقبہ کے حساب سے ایک متعین شرح کے مطابق وصول کیا جاتا تھا مثلاً فی جریب اتنے درهم یا اتنا غله۔ حضرت عمرؓ کے دور خلافت میں جب عراق و شام کے یہ علاقے فتح ہوئے تو عمرؓ نے بھی یہی طریقہ باقی رکھا۔ اصطلاحی طور پر اسے ”نظام المساحة“ [یعنی زمین کی پیمائش پر مبنی نظام محاصل] کہا جاتا ہے۔ حضرت عمرؓ نے خراج کی شرچیں کم رکھی تھیں اور ساتھ ہی یہ یقین کر لیا تھا کہ کاشتکار آسانی کے ساتھ اسے ادا کر سکیں گے۔ یہی نظام محاصل عباسی دور میں خلیفہ منصور (المتومنی ۵۸ھ) کی وفات تک مسلسل نافذ رہا۔ یعنی زرعی زمینوں سے رقبہ کے حساب سے نقدر قم یا متعین انماج کی شکل میں ان کا محصول (خراج) وصول کیا جاتا رہا۔ عباسی دور حکومت کے آغاز میں غله کی قیمتیں بہت بڑھ چکی تھیں مگر منصور کے دور میں غله ستا ہو گیا تھا۔ ان تبدیلیوں کے پیش نظر یہ محصول کیا گیا کہ خراج وصول کرنے کے طریقہ میں تبدیلی کی جانی چاہیے۔ چنانچہ تیرسے عباسی خلیفہ مہدی کے دور میں ان کے وزیر ابو عبد اللہ نے یہ تجویز دی کہ کاشت کاروں سے ان کی زمین کی پیداوار پر متعین نسبت سے خراج عائد کرنا چاہیے۔ خلیفہ مہدی نے یہی نظام نافذ کر دیا اسے ”نظام المقايسة“ [یعنی پیداوار میں شرکت کے اصول پر مبنی نظام] کہا جاتا ہے۔ اس نظام میں بڑا فائدہ یہ تھا کہ قیمتوں کے اتار چڑھاؤ اور زمین کی پیداوار کی کمی بیشی کا اثر کاشت کاروں اور سرکاری خزانہ دونوں پر کیساں اثر پڑتا ہے اور دونوں کے مفاد میں

کوئی تصادم نہیں ہوتا۔ نتیجتاً خراج کی مقداروں کی بار بار تبدیلی کی ضرورت نہیں پڑتی۔ چنانچہ ۱۶۰ھ سے مختلف قسم کی خرابی زمینوں سے حکومت درج ذیل نسبتوں کے مطابق خراج وصول کرنے لگی:

دریاؤں، چشمیں اور بارش کے پانی سے سیراب ہونے والی زمینوں کی پیداوار سے آدھا حصہ۔ ڈول اور رہٹ سے سپنچی جانے والی زمینوں سے ان کی پیداوار کا تہائی حصہ۔ زیادہ محنت طلب 'دواں' کی مدد سے سپنچی جانے والی زمینوں کی پیداوار کا چوتھائی حصہ۔ کھجور، دوسرا دختوں اور انگور کی بیلیوں پر حسب سابق معین مقداروں میں خراج وصول کیا جاتا رہا۔ (۳۱)

خلیفہ مہدی اپنے دور حکومت میں فضول خرچاں کرنے لگا، جب مزید مال کی ضرورت پڑی تو اس نے مصر اور دجلہ و فرات میں خراج کی شریعیں بڑھا دیں اور بارانی زمینوں کی پیداوار سے آدھے حصہ کی بجائے ۳:۵ حصہ وصول کیے جانے لگا۔ اس کے بعد خلیفہ ہادی کے دور میں بھی یہی شرح نافذ رہی۔ جب ریقع الاول ۷۰ھ میں ہارون الرشید خلیفہ مقرر ہوا تو اس نے ایک لائق اور مدبر شخص بھی بن خالد برک کو اپنا وزیر مقرر کیا اور اس کی تجویز پر بارانی زمینوں کے خراج کی شرح کم کر بھر آدھا حصہ مقرر کر دی گئی۔ (۳۲)

بھی وہ دور اور حالات تھے جب خلیفہ ہارون الرشید نے قاضی ابو یوسف[ؓ] سے مالیاتی نظام سے متعلقہ مباحث پر کتاب لکھنے کا مطالبہ کیا تھا اور ابو یوسف نے زیر نظر کتاب مرتب کی، چنانچہ اس میں مالیاتی امور سے متعلقہ دیگر مباحث کے ساتھ ساتھ امام ابو یوسف[ؓ] نے شرعی و انتظامی ہر دو نقطہ نظر سے اس بات کا جائزہ لیا ہے کہ خراج کی شرحوں میں کمی بیشی اور تبدیلی ممکن ہے یا نہیں اور اگر اس نظام میں کوئی تبدیلی ممکن ہے تو کون سی صورت اسلامی نقطہ نظر سے جائز ہونے کے علاوہ حکومت اور رعایا دونوں کے حق میں بہتر ہو گی۔ امام ابو یوسف نے اس سلسلہ میں خلیفہ کو حقی رائے دینے سے پہلے اپنے دور کے اہل علم سے تبادلہ خیال بھی کیا اور اس تجھ پر پہنچ کہ خراج کے لیے نظام المقاسم زیادہ بہتر ہے اور اس میں رعایا بھی امراء کے ظلم و جور سے محفوظ رہے گی، چنانچہ آپ خلیفہ کو لکھتے ہیں:

”میں نے خراج سے متعلقہ امور کا علم رکھنے والے اور دیگر اہل علم کو جمع کیا اور ان سے اس سلسلہ میں تبادلہ خیال کیا تو ان میں سے ہر ایک نے ایسی رائے دی جس پر عمل ممکن نہیں۔ میں نے ان سے عہد فاروقی میں زمین کے خراج کی شرحوں کے سلسلہ میں بھی

بحث و مباحثہ کیا کہ حضرت عمرؓ نے جو شرعنی مقرر کی تھیں، اس وقت وہ زمینیں ان شرحون کی متحمل تھیں جیسا آپؐ نے حضرت حذیفہ بن عیان جو دجلہ کے پچھلے علاقوں پر عامل مقرر ہوئے تھے اور عثمان بن حنیف جو فرات کے کنارے مقرر ہوئے تھے، کو طلب کر کے ان سے کہا، ایسا محسوس ہوتا ہے کہ تم نے زمینوں پر ان کی طاقت سے زیادہ خراج عائد کر دیا ہے؟ تو حضرت عثمانؓ فرمائے لگے کہ میں نے تو زمین پر اتنا بوجھ ڈالا ہے جتنے کی وہ بخوبی طاقت رکھتی ہے، اگر میں چاہوں تو اس سے زیادہ خراج بھی وصول کیا جاسکتا ہے۔ اور حضرت حذیفہؓ نے کہا کہ میں نے جتنا خراج عائد کیا ہے وہاں کی زمین اس کی اور اس سے زیادہ کی بھی متحمل ہے۔ ان دو صحابیوں کے بیان سے صاف معلوم ہو رہا ہے کہ ان کی زمینیں اس وقت کے معین کیے جانے والے خراج سے زیادہ خراج دینے کی صلاحیت بھی رکھتی تھیں اور اس بات میں کسی نے اختلاف ظاہر نہیں کیا،“ (۳۳)

نیز فرماتے ہیں:

”الہذا میری رائے یہ ہے کہ خراج کے لیے غلہ کی کوئی معین مقدار یا درہموں کی معین تعداد مختلف شرحون کے ساتھ ان پر عائد کر دینا نہ صرف سلطان اور بیت المال کے لیے نقصان دہ ثابت ہو گا بلکہ اس طرح خراج دینے والوں کے باہمی معاملات میں بھی خرابیاں پیدا ہوں گی۔ جب غلہ بہت زیادہ ستا ہو گا تو سلطان اس مقدار کو جو وہ عائد کرے گا، اپنے لیے کافی نہیں سمجھے گا اور لوگوں کو جو آسانی مل رہی ہو گی اس پر وہ دل سے راضی نہ ہو گا۔ نیز اس سے فوجی طاقت اور سرحدوں کے استحکام کے امور بخوبی انجام نہیں دیے جاسکیں گے۔ اور اگر غلہ بہت زیادہ مہنگا ہو گا تو خراج ادا کرنے والوں کو مقررہ مقدار زیادہ معلوم ہو گی جب کہ سلطان اس میں کمی برداشت نہیں کرے گا۔ اور اس میں کوئی شک نہیں کہ قیتوں کے اتار چڑھاؤ کا معاملہ اللہ کے ہاتھ میں ہے اور یہ کبھی کیساں حال میں نہیں رہتا۔ درہموں کے معین تعداد کی شکل میں خراج عائد کر دینے میں بھی یہی نقصانات ہوں گے۔ نیز اس میں اور بہت سے دوسرے عوامل کو بھی دخل حاصل ہو گا جن کی تفصیلات یہاں طوالت کا باعث ہوں گی“ (۳۴)

اس کے بعد ابو یوسفؒ قیتوں کے اتار چڑھاؤ سے متعلق کچھ روایات نقل کرنے کے بعد اپنی رائے دیتے ہوئے لکھتے ہیں:

”میرے خیال میں پیداوار کے اندر ایک ایسی منصفانہ ہلکی نسبت سے حصہ دار بن جانا جس سے حکومت بھی راضی ہو اور اہل خراج باہمی تعلقات میں ظلم و زیادتی اور ایک دوسرے کی دست درازی سے بچے رہیں اور ان کے لیے کچھ نفع بھی رہے، بیت المال کی آمدنی بڑھانے، خراج ادا کرنے والوں کو ایک دوسرے کی دست درازیوں سے اور ایک دوسرے پر بے جا بار ڈالنے سے بچانے نیز ان کو والیوں اور دوسرے افسران حکومت کے ظلم سے محفوظ رکھنے کا بہترین طریقہ ہے۔ امیر المؤمنین کو اللہ باقی رکھے، میری رائے یہ ہے کہ وہ سارے باشندگان سواد سے گیہوں اور جو کی کاشت پر بہتھے ہوئے پانی سے سیراب ہونے والی زمینوں کی پیداوار کے ۲:۵ پر معاملہ کریں۔ محنت سے سینخی جانے والی زمینوں (کی پیداوار میں) سے پانچویں حصہ اور نصف [یعنی ۳:۱۰] پر، کھجور کے درخت، انگور، پختہ کھجوروں اور باغات میں تھائی پر اور موسم گرم کی فصل میں سے چوتھائی پر۔ ان میں سے کسی چیز پر بھی خراج کی تحصیل اندازے سے نہ کی جائے، نہ کوئی چیز تنخیلہ کی بنا پر طے کی جائے۔ (بلکہ پیداوار) تاجروں کے ہاتھوں فروخت کر دی جائے، پھر اس کی مجموعی قیمت میں سے حصہ الگ کر لیے جائیں۔ یا اس کی ایک منصفانہ قیمت لگائی جائے جس میں نہ تو خراج ادا کرنے والوں کے ساتھ کوئی زیادتی ہو نہ حکومت کا نقصان ہو۔ پھر اس کے حساب سے ان کے ذمہ جو کچھ نکلتا ہو وہ لے لیا جائے۔ ان دونوں شکلوں میں سے جو شکل بھی خراج ادا کرنے والوں کے لیے سہل تر ہو وہی اختیار کی جائے“۔ (۳۵)

۶۔ عراقی جاگیروں کے مسائل

عراقی جاگیروں کے بارے میں امام ابو یوسف رقم طراز ہیں کہ ”عراق کی جاگیریں ان زمینوں پر مشتمل ہیں جو پہلے کسری اور اس کے سرداروں اور اہل خاندان کی ملک تھیں اور ان کے علاوہ کسی اور کے قبضہ میں نہ تھیں۔ ان زمینوں کو حضرت عمرؓ نے حکومت کے قبضہ میں لے لیا تھا“۔ (۳۶)

نیز فرماتے ہیں کہ

”ان زمینوں کا حال اس مال جیسا ہے جو کسی کی ملک میں نہ ہو اور نہ ہی وہ کسی وارث کے قبضہ میں ہو۔ ایسے مال کے سلسلہ میں امام عادل کو یہ اختیار حاصل ہے کہ چاہے تو اس میں سے لوگوں کو انعامات دے اور جن لوگوں نے اسلام کی کوئی بڑی خدمت انجام

دی ہو ان کو کچھ بطور عطیہ دے اور بے جا ترجیحی سلوک کیے بغیر ان اموال کو مناسب طور پر صرف کرے۔

میرے نزدیک عراقی زمین سے جاگیریں دیئے جانے کی نوعیت یہی کچھ ہے۔ اور جاج
نے جو کچھ کیا اور پھر عمر بن عبد العزیز نے جو اقدامات کیے تو عمر نے اس سلسلہ میں
سنت پر عمل کیا ہے کیونکہ جسے ہدایت یافہ حکمرانوں نے جاگیر عطا کی ہوں، اس سے
جاگیر واپس لینے کا حق کسی کو نہیں ہے۔ اب اگر کوئی حاکم کسی سے جاگیر چھین کر دوسرے
کو دیتا ہے تو وہ ایسے ہی ہے جیسے کوئی شخص ایک کے مال کو غصب کر کے دوسرے کے
حوالے کر دے۔“ (۳۷)

پھر اس کے بعد آپ نے متعدد احادیث و آثار کا ذکر کیا ہے جن سے معلوم ہوتا ہے کہ حاکم
وقت کسی بھی ضرورت و مصلحت کی خاطر رعایا میں جاگیریں تقسیم کر سکتا ہے۔ (۳۸)

۷۔ عراقی و شامی جاگیروں کے محاصل اور ان کی مقداریں

اس کے بعد آپ نے عراق و شام کے قطائع (یعنی اسلامی ریاست کی طرف سے مسلمانوں کو
عطای کردہ قطعات زمین) سے متعلق محاصل پر روشنی ڈالی ہے۔ ظاہر ہے خلیفہ نے آپ سے اس سلسلہ
میں بھی معلومات فراہم کرنے کا مطالبہ کیا ہوا گا۔

ان جاگیروں پر عشر عائد ہو گا یا خراج، اس سلسلہ میں آپ فرماتے ہیں:

”یہ امام پر موقوف ہے اگر وہ ان پر عشر وصول کرنا چاہے تو عشر وصول کر سکتا ہے، اگر وہ
عشر کا دوگنا عائد کرنا چاہے تو ایسا بھی کر سکتا ہے اور اگر وہ انہیں خراجی زمین کے تحت
لانا چاہے تو اس کا بھی اسے اختیار ہے، بشرطیکہ ان زمینوں کو خراجی نہروں سے سینچا جاتا
ہو۔“ (۳۹)

اگلے صفحات میں امام ابو یوسف نے اس مسئلہ کی مزید وضاحت کی ہے کہ اگر جاگیر اس زمین
سے دی جائے جو عشری ہے تو پھر اس پر عشر واجب ہو گا اور اگر وہ خراجی زمین ہو تو پھر یہ امام کی
صوابید پر ہے، چاہے تو اسے عشری زمین کے حکم میں لے آئے اور چاہے تو خراجی زمین ہی کے حکم
میں باقی رکھتے ہوئے اس پر خراج عائد کرے۔ (۴۰)

خرج کے احکام چونکہ امام ابو یوسف پیچھے بیان کر چکے ہیں، اس لیے یہاں انہوں نے عشر کے

احکام پر روشنی ڈالی ہے، تاکہ اگر حاکم ان زمینوں پر عشر عائد کرنا چاہے تو اسے معلوم ہو کہ کس کس پیداوار پر عشر ہو گا، اور اس کا نصاب اور طریق کار کیا ہوگا، چنانچہ آپ فرماتے ہیں:

”جو زمینیں بہتے پانی سے سیراب ہوتی ہوں، ان پر عشر (کل پیداوار کا دسوال حصہ) لاگو ہو گا اور جو ڈول، بڑے ڈول، یا پانی کھینچنے والے جانوروں کے ذریعہ سیچنی جاتی ہوں، ان پر رہٹ، ڈول، اور پانی لانے والے جانور کے مصارف کی وجہ سے نصف العشر (بیسوائیں حصہ) عائد ہو گا۔ عشر اور صدقہ عشری زمینوں پر پیدا ہونے والے بچل اور بھیتی پر واجب ہے کیونکہ احادیث و آثار سے یہی بات ثابت ہے۔“ (۲۱)

اس کے بعد فرماتے ہیں:

”میری رائے میں عشر صرف انہی پیداواروں پر عائد ہو گا جو لوگوں کے پاس باقی رہتی ہوں۔ سبزیوں، چارہ اور ایندھن (جنہیں ذخیرہ کر کے) رکھنا ممکن نہ ہو، ان پر عشر نہیں۔ اسی طرح جو چیزیں لوگوں کے پاس باقی رہتیں مثلاً تربوز، گنڈی، کھیر، کدو، بیگن، گاجر، ترکاریاں، تلی اور خوبصوردار پودے اور اسی طرح کی دوسری چیزیں، ان پر عشر عائد نہیں ہو گا۔ جب کہ وہ چیزیں جو لوگوں کے پاس باقی رہتی ہیں اور قفسی سے ناپی اور رطل سے تولی جاتی ہیں مثلاً گیہوں، جو، مکنی، چاول، دوسرا غلے، سمسسم، پٹ سن، بادام، چلغوزہ، اخروٹ، پستہ، زعفران، زیتون، قرطم، دھنیا، زیرہ روی، زیرہ، پیاز لہسن اور اسی قسم کی دوسری چیزیں۔ جب زمین میں ان کی پیداوار پانچ وقت یا اس سے زیادہ ہو تو اس پیداوار سے عشر وصول کیا جائے گا بشرطیکہ زمین ایسی ہو جو بہتے ہوئے پانی یا بارش کے پانی سے سیراب ہوتی ہو۔ اور اگر زمین بڑے ڈول، رہٹ اور جانوروں کے ذریعے سیچنی جائے تو اس میں سے نصف العشر وصول کیا جائے گا۔ اگر پیداوار پانچ وقت سے کم ہو تو اس میں سے کچھ بھی واجب نہیں ہو گا۔“ (۲۲)

امام ابو یوسف نے مذکورہ بالا بحث کے بعد اپنی آراء کو مدلل کرنے کے لیے بہت سی احادیث و آثار پیش کیے ہیں۔ علاوہ ازیں آپ نے زعفران کے بارے میں یہ اجتہادی رائے قائم کی ہے کہ ”زعفران اگر عشری زمین میں پیدا ہو اور اللہ تعالیٰ اتنی زعفران پیدا فرمادیں جس کی قیمت زمین سے پیدا ہونے والے سب سے کم قیمت والے ایسے غله کہ جس پر عشر لیا

جاتا ہے، کے پانچ وقت قیمت کے مساوی ہو جائے تو اس میں عشر [یا نصف العشر بحساب زمین] واجب ہو جائے گا۔” (۲۳)

۸۔ عراق و شام کے علاوہ زمینوں کی نوعیت

ارض حجاز کے حوالے سے خلیفہ کو معلومات دیتے ہوئے امام ابو یوسف لکھتے ہیں:

”حجاز، یعنی مکہ، مدینہ اور عرب کی زمینیں جنہیں اللہ کے رسول ﷺ نے فتح کیا، ان کے محاذیں کے سلسلہ میں کوئی کمی بیشی نہیں کی جائے گی، کیونکہ یہ وہ زمینیں ہیں جن پر اللہ کے رسول ﷺ کا حکم نافذ ہو چکا ہے اور کسی بھی حاکم کے لیے اب اس حکم سے سرمو انحراف ممکن نہیں۔ اور ہمیں یہ روایت پہنچی ہے کہ اللہ کے رسول ﷺ نے عرب کی زمینیں فتح کیں اور ان پر عشر کے احکام نافذ کیے نہ کہ خراج کے۔“ (۲۴)

بصرہ اور خراسان کی زمینوں کے بارے میں آپ فرماتے ہیں کہ

”یہ زمینیں میرے نزدیک ارض سواد ہی کی طرح ہیں یعنی یہ کہ ان میں سے جو کوئی مفتوح ہو کر ملے وہ خراجی ہے، جس پر صلح ہو اس میں وہی احکام ہوں گے جو صلح کے معاهده میں طے پائیں ہوں اور اس میں کوئی زیادتی نہیں کی جائے گی اور جس زمین کے لوگ مسلمان ہو جائیں وہ عشری کے حکم میں آئے گی۔“ (۲۵)

۹۔ غیر آباد (مردہ) زمینوں کی آباد کاری کا مسئلہ

اس کے بعد ابو یوسف نے غیر آباد زمینوں کی آباد کاری کے حوالے سے بحث کی ہے، چنانچہ اس سلسلہ میں ابو یوسف خلیفہ کو مخاطب کرتے ہوئے لکھتے ہیں:

”امیر المؤمنین! آپ نے پوچھا کہ وہ زمینیں جو بزور فتح حاصل ہوئیں یا جن کے باشندوں سے صلح کا معاهدہ ہوا، ان میں بعض بستیوں میں بہت سی ایسی زمینیں موجود ہیں جن پر نہ تو کھیتی کے آثار ہیں، نہ کسی مکان کے، تو ان کے بارے میں کیا پالیسی بہتر ہو گی؟..... میری رائے یہ ہے کہ اس سلسلہ میں آپ کو اختیار ہے کہ آپ اس میں سے جس کے لیے چاہیں جا گیر عطا کریں، چاہیں تو کرایہ پر اٹھا دیں، اور چاہے تو کوئی اور مفید صورت اختیار کر لیں اور جو کوئی مردہ زمین کو کار آمد بنالے وہی اس زمین کا مالک قرار پاتا ہے۔“ (۲۶)

پھر اس کے بعد امام ابو یوسف نے اپنے اس موقف پر احادیث و آثار سے دلائل ذکر کیے ہیں اور اس سے متعلقہ بعض جزئیات پر بھی روشنی ڈالی ہے۔

علاوہ ازیں ابو یوسف نے زیرنظر کتاب میں جگہ جگہ اس بات پر زور دیا ہے کہ مردہ اور غیر آباد ویران جگہوں کو خالی نہ چھوڑا جائے بلکہ ان کی آباد کاری کی طرف توجہ دی جائے، خواہ یہ آباد کاری حکومت کرے یا کسی کو آباد کاری کے لیے دے دے۔ (۲۷)

اسی ضمن میں آپ نے دجلہ و فرات کی غیر آباد زمینوں کے بارے میں بھی بحث کی ہے، اور ان کی آباد کاری کے سلسلہ میں پیدا ہونے والے مختلف اہم مسائل کے بارے میں خلیفہ وقت کو فقہی و قانونی تجویز دی ہیں۔ (۲۸)

۱۰۔ اسلام قبول کرنے والوں کے جان و مال کا مسئلہ

اسی ضمن میں امام ابو یوسف[ؓ] نے خلیفہ کو اس مسئلہ سے آگاہ کیا ہے کہ کفار میں سے جو لوگ مسلمان ہو جائیں ان کے جان و مال ایسے ہی قبل احترام ہیں جیسے دیگر مسلمانوں کے۔ بطور دلیل آپ نے ان مسلمانوں کی مثالیں ذکر کی ہیں جنہیں اسلام لانے کے بعد ان کی زمینوں پر اسی طرح رہنے دیا گیا جیسے وہ اسلام لانے سے پہلے تھے جیسے مدینہ، طائف اور نجراں وغیرہ کے علاقے ہیں۔ (۲۹)

۱۱۔ باغیوں کے جان و مال کا مسئلہ

اس کے بعد آپ نے ان لوگوں کے جان و مال کے مسائل پر بحث کی ہے جنہوں نے کفروار تذہاد اور بغاوت کی راہ اختیار کی اور ریاست کے خلاف اسلحہ اٹھایا۔ اس پر مزید بحث آپ نے کتاب ہذا کے آخری صفحات میں بھی کی ہے۔

۱۲۔ زکاۃ سے متعلقہ احکام

اس کے بعد امام ابو یوسف[ؓ] نے زکاۃ کے بارے میں تفصیلات دی ہیں۔ پہلے آپ نے خلیفہ ہارون الرشید کے زکاۃ سے متعلقہ معلومات مہیا کیے جانے کے مطالبہ کا ذکر کیا ہے، پھر انہیں مخاطب کرتے ہوئے فرماتے ہیں کہ

”امیر المؤمنین! زکاۃ پر مقرر کیے جانے والے عاملوں کو حکم دیں کہ وہ حق کے ساتھ زکاۃ

وصول کریں، اور اسے صرف انہیں لوگوں میں تقسیم کریں جو زکاۃ کے مستحق ہیں اور اس سلسلہ میں اس طریقہ کار کو اختیار کیا جانا چاہیے جسے اللہ کے رسول ﷺ نے جاری کیا ہے اور آپ کے بعد آپ کے اصحاب نے جس کی پیروی کی ہے۔ (۵۰)

پھر آپ نے زکاۃ کے بارے میں اپنی سند کے ساتھ احادیث ذکر کی ہیں اور ان احادیث کی روشنی میں بہت سے فقہی نکات پر روشنی ڈالی ہے۔ اس سلسلہ میں بعض ان جزئیات پر بھی آپ نے اظہار خیال کیا ہے جن پر فقهاء کا اختلاف رائے ہے۔ مثلاً گھوڑوں کی زکاۃ کا مسئلہ، زکاۃ میں دیے جانے والے جانوروں کے اوصاف کا مسئلہ، ۱۲۰ اونٹوں کے بعد زکاۃ کی شرح نصاب کا مسئلہ، مختلف نصابوں کے جمع ہونے پر زکاۃ کی وصولی کا مسئلہ۔ ان اختلافی مسائل میں آپ کی کوشش یہ ہوتی ہے کہ اس رائے کو اختیار کریں جو نصوص اور مصالحہ عامہ سے قریب تر ہو۔ (۵۱)

آپ نے زکاۃ سے متعلقہ مسائل بیان کرتے ہوئے خلیفہ کو اس بات پر خصوصی توجہ دلائی ہے کہ زکاۃ کی وصولی کے لیے امانت دار، رحم دل، اور نیک لوگوں کو متعین کیا جائے۔ (۵۲)

۱۳۔ کنوؤں، نہروں، دریاؤں اور آپاٹشی سے متعلقہ بعض مسائل

خلیفہ ہارون الرشید نے ابو یوسف[ؓ] سے کنویں کھونے، نئی نہریں بنانے، پرانی نہروں کو پھر سے جاری کرنے اور آپاٹشی وغیرہ سے متعلقہ کئی باتیں دریافت کیں تاکہ ان کی فقہی و شرعی حیثیت معلوم ہو سکے، چنانچہ ان کے جواب میں ابو یوسف نے کئی صفحات میں تفصیلات مہیا کی ہیں اور متعلقہ مسائل پر روشنی ڈالی ہے مثلاً ایسی نہر جس کے کنارے پھیل جائیں اور اس سے رستہ متاثر ہو اور راہ گزر دشواری کا سامنا کر رہے ہوں تو اس نہر کے بارے میں خلیفہ کو جواب دیتے ہوئے ابو یوسف فرماتے ہیں کہ

”اگر تو وہ نہر پرانی ہو تو پھر اسے باقی رکھا جائے گا، اگر کسی امیر وغیرہ کے حکم سے تغیر کی گئی ہو تو پھر اس کے نفع و نقصان کے پہلوؤں پر غور کیا جائے گا۔ اگر تو اس کا نفع اس کے نقصان سے زیادہ ہو تو اسے باقی رہنے دیا جائے گا اور اگر اس کے برکس ہو تو پھر اس نہر کو ختم کر کے زمین کے برابر کر دیا جائے گا۔“ (۵۳)

نیز فرماتے ہیں کہ

”ہر وہ نہر جس کا فائدہ اس کے نقصان کی نسبت زیادہ ہو، تو حاکم کے لیے درست نہیں

کہ وہ اسے ختم کرے، اور ہر وہ نہر جس کا نقصان فائدہ کی نسبت زیادہ ہو تو حاکم کی ذمہ داری ہے کہ وہ اسے ختم کر دے۔” (۵۳)

اسی طرح کسی کے زیر ملکیت کنوں یا چشمے وغیرہ سے پینے کے لیے اور کھیتوں کی سیرابی کے لیے پانی لینے کے بارے میں ابو یوسف فرماتے ہیں:

”جو شخص کسی چشمے، کنوں، نہر وغیرہ کا مالک ہو اس کے لیے جائز نہیں کہ وہ کسی مسافر کو اس سے پانی پینے سے منع کرے، کیونکہ اس سلسلہ میں احادیث و آثار موجود ہیں۔ البتہ وہ شخص لوگوں کو اپنے کھیت، درخت اور کھجور اور انکور کو سیراب کرنے سے روک سکتا ہے، اس لیے کہ ایک تو اس سلسلہ میں ممانعت کی کوئی حدیث نہیں ہے اور دوسرا یہ کہ یہ چیز اصل مالک کو ضرر پہنچاتی ہے۔ اور جہاں تک جانوروں رمویشیوں کو پانی پلانے سے روکنے کا مسئلہ ہے، تو اس سلسلہ میں واضح رہے کہ اصل مالک کو جانوروں کو پانی سے روکنے کا کوئی حق نہیں۔“ (۵۴)

آپ نے عام پینے کے لیے پانی لینے اور کھیت کھلیاں کی سیرابی کے لیے پانی لینے میں فرق کیا ہے اور اس کی وجہ یہ بیان کی ہے کہ ”ان دونوں چیزوں میں فرق کرنے کی وجہ وہ سنت اور احادیث ہیں جو اس سلسلہ میں وارد ہوئی ہیں۔“ (۵۵)

اس کے بعد آپ نے کئی ایسی احادیث کا ذکر کیا ہے جن میں (مسافروں وغیرہ کو) پانی پینے سے روکنے کی سخت نہیں کی گئی ہے مثلاً آپ کی روایت کردہ ایک حدیث میں ہے کہ نبی کریم ﷺ نے فرمایا: ”مسلمان تین چیزوں میں شریک ہیں؛ پانی، چارہ اور آگ۔“ (۵۶)

اسی طرح بڑے دریاؤں سے پانی لینے کے بارے میں آپ لکھتے ہیں:

”دجلہ و فرات اور اس طرح کے تمام بڑے بڑے دریاؤں اور وادیوں میں تمام مسلمان برابر کے شریک ہیں۔ ان سے وہ (زمین کی) سینچائی اور جانوروں کے پینے کے لیے پانی لے سکتے ہیں۔ کسی کو یہ حق حاصل نہیں کہ وہ انہیں اس سے روکے۔ اگر کوئی شخص بڑے دریا سے نہر نکال کر اپنی زمین تک لے جانا چاہتا ہے تو اس سلسلہ میں یہ دیکھا جائے گا کہ اس سے دریا کو نقصان پہنچتا ہو تو پھر وہ نہ اس کا حق رکھتا ہے اور نہ اسے ایسا کرنے دیا جائے گا، ہاں اگر کسی نقصان کا اندیشہ نہ ہو تو پھر کوئی حرج نہیں۔ اور یہ

حاکم کی ذمہ داری ہے کہ اگر بڑے دریا جو تمام مسلمانوں کے لیے عام ہیں، کھدائی اور مرمت وغیرہ کے محتاج ہوں تو ان کی طرف توجہ دے، اگر ان کے بندوں کا خطرہ ہو تو ان کی مرمت کروائے۔ (۵۸)

اسی طرح آپ نے نہروں اور کنوؤں کے پانی کو کرانے پر دینے، کسی کے پانی سے دوسرا کی زمین کو نقصان پہنچ تو اس کی تلافی کرنے، بے آباد زمین میں کنوں کھونے اور اس کے ارگرد رقبے کو اپنے کنٹرول میں لانے، بغیر اجازت کسی کی زمین میں کنوں کھونے، وغیرہ مسائل پر روشنی ڈالی ہے اور اپنا نقطہ نظر دلائل کے ساتھ پیش کیا ہے۔ اسی طرح آپ نے اس صحن میں چارہ، گھاس اور ایندھن کے بارے میں بھی اپنی آراء سے خلیفہ کو مطلع کیا ہے۔

۱۲۔ عمال خراج کے لیے ہدایات

اس کے بعد آپ نے خراج کے لیے مقرر عمال کے سلسلہ میں بعض مسائل پر گفتگو کی ہے مثلاً ایک تو آپ نے اپنے مشاہدات کی بنیاد پر خلیفہ کو یہ مشورہ دیا ہے کہ سواد وغیرہ کی زمین میں سے کہیں بھی کسی عامل کو یہ اجازت نہ دیں کہ وہ زمین ٹھیکہ پر دے اور اس کی وجہ یہ بتائی ہے کہ ٹھیکہ کی آڑ میں عامل لوگ اہل خراج کو ٹنگ کرتے اور ان پر ظلم کرتے ہیں۔ البتہ اس کی ایک استثنائی صورت آپ نے یہ ذکر کی ہے کہ

”اگر کسی ملک یا علاقہ کے لوگ آپ کے پاس آئیں اور ان کے ساتھ ان کے علاقہ کا خوشحال اور معروف آدمی بھی ہو، جو یہ کہے کہ اس علاقے کی طرف سے خراج کی ادائیگی کی ذمہ داری میں اٹھاتا ہوں اور وہاں کے لوگ اس پر رضامند ہوں اور اسے اپنے لیے آسان سمجھتے ہوں تو پھر اس معاملہ میں غور کیا جانا چاہیے اور اسے ذمہ دار تسلیم کر کے متعدد افراد کو اس معاملہ پر گواہ ٹھہرا لینا چاہیے۔ نیز اس شخص کے ساتھ خلیفہ وقت کی طرف سے ایک امیر بھیجا جائے جس کی امانت و دیانت پر پورا بھروسہ ہو اور اس کا مشاہدہ بیت المال سے مقرر کیا جائے۔ وہ امیر اس بات کا ذمہ دار ہو کہ اگر وہ دیکھے کہ یہ شخص اہل علاقہ پر خراج کے سلسلہ میں ظلم کرنے، خراج میں اضافہ کرنے یا اس پر ایسا بار ڈالنے کا ارادہ رکھتا ہے جو اس کے ذمہ نہیں تو یہ امیر اسے سختی سے اس سے روک دے۔“ (۵۹)

عباسی دور حکومت میں خراج کی وصولی کے لیے جو لوگ مقرر کیے جاتے تھے، ان کے بارے میں شکایات موصول ہوتی تھیں کہ یہ اہل خراج پر ظلم و زیادتی کرتے ہیں اور امانت و دینات کے تقاضے پورے نہیں کرتے۔ چنانچہ ان مفاسد کا سد باب کرنے کے لیے آپ نے خلیفہ کو لکھا کہ

” خراج کے لیے وہ عمال مقرر کریں جو دین دار اور امانت دار ہوں، علم و فہم رکھتے ہوں، اہل بصیرت سے مشاورت کر کے چلتے ہوں، پاک دامن ہوں، لوگوں کو ان کے اخلاق و کردار پر انگلی نہ اٹھاتے ہوں۔ اور وہ اللہ کے لیے کسی ملامت کرنے والے کی ملامت سے ڈرانے والے نہ ہوں۔ حقوق کی پاسداری اور امانت و دینات کے تقاضے جنت کی خاطر پورے کرنے والے ہوں، اور اس کے برعکس فعل پر مرنے کے بعد اللہ کی پکڑ سے ڈرنے والے ہوں۔ گواہی دیں تو ان کی گواہی قبول کی جاتی ہو۔ اگر فیصلہ کرنے پڑیں تو ان سے ظلم کا اندیشہ نہ ہو۔“ (۶۰)

آپ نے صرف اسی پر اکتفا نہیں کیا بلکہ اپنے مشاہدات و معلومات پر منی امراء کے ظلم و ستم کے اسباب اور ان کے طریق ہائے واردات بھی بیان کیے ہیں اور ان کے تدارک کے لیے بڑے مفید مشورے بھی دیے ہیں۔ نیز خراج کی وصولی پر مقرر عمال کی نگرانی و محاسبہ کے لیے مزید کچھ نیک صالح محتسب مقرر کرنے کی ہدایات بھی دی ہیں۔ پھر اس کے بعد ظلم و جور کی نذمت و حرمت سے متعلقہ احادیث اور آثار بالخصوص حضرت عمر بن خطاب کے حوالے سے بعض ایسے واقعات نقل کیے ہیں جن سے اسلام کے نظامِ عدل و انصاف کی صحیح تصویر سامنے آتی ہے۔ (۶۱)

۱۵۔ ذمیوں سے متعلقہ مسائل [جزیہ، تجارتی ٹیکس، مذہبی آزادی کی حدود، وغیرہ]

اس کے بعد آپ نے ذمیوں سے متعلقہ مسائل یعنی جزیہ، ذمیوں کی وضع قطع، ان سے وصول کیا جانے والا تجارتی ٹیکس وغیرہ پر روشنی ڈالی ہے۔ سب سے پہلے آپ نے بتوغلب کے عیسائیوں کے بارے میں خلیفہ کے اس سوال کا جواب دیا ہے کہ حضرت عمرؓ نے دیگر ذمیوں کے برعکس تنقیحی عیسائیوں سے جزیہ ختم کر کے زکاۃ کا دوگنا وصول کرنے کا حکم کیوں جاری فرمایا تھا۔ اس کے بعد آپ نے جزیہ کا شرعی حکم، جزیہ کی شروع و مقداریں، جزیہ کی وصولی سے متعلقہ حضرت عمرؓ کے بعض اقدامات، نیز نبی کریم ﷺ کے جزیہ اور ذمیوں کے بارے میں نرمی اور رحمتی کا رویہ اختیار کرنے سے متعلقہ بعض ارشادات نقل کیے ہیں۔ (۶۲)

اس کے بعد آپ نے حضرت عمرؓ کے اقدامات کی روشنی میں اس بات پر بحث کی ہے کہ ایک مسلم ریاست کے زیر تھت ذمیوں کی نقل و حرکت، مذہبی آزادی، لباس اور وضع قطع کی حدود کیا ہوں گی۔ (۶۳)

پھر آپ نے محسیوں، بت پستوں اور مرتد لوگوں سے متعلقہ بعض ضروری مسائل کو موضوع بحث بنایا ہے اور یہ رائے دی ہے کہ خاص عرب کے بت پستوں اور اسلام سے مرتد ہونے والوں کے علاوہ باقی سب سے جزیہ وصول کیا جائے گا خواہ وہ بت پست ہوں یا محسی مشرک۔ اور اپنی اس رائے پر احادیث و آثار سے دلائل بھی پیش کیے ہیں۔ (۶۴)

اس کے بعد آپ نے تجارتی ٹیکس سے متعلقہ مسائل پر گفتگو کی ہے۔ اس ضمن میں آپ نے تجارتی ٹیکس کی اسلامی تاریخ میں ابتداء، حضرت عمرؓ کے اس سلسلہ میں فیصلے، تجارتی ٹیکس کی شرح، اس مد میں وصول ہونے والے مال کا مصرف، مسلمانوں سے تجارتی ٹیکس وصول کرنے کی صورت اور اس کے مصرف وغیرہ جیسے مسائل پر اظہار خیال کیا ہے۔ (۶۵)

اس کے بعد آپ نے مفتوحہ ممالک میں ذمیوں (یہود و نصاریٰ) کی عبادت گاہوں کو برقرار رکھے جانے کے مسئلہ پر خلیفہ کے سوال کا جواب دیا ہے اور اس کی وجہ بیان کی ہے۔ آپ فرماتے ہیں کہ

”فتحات کے موقعوں پر مسلمانوں اور ذمیوں کے مابین اس بات پر صلح کا معاهدہ ہوا تھا کہ ذمی جزیہ ادا کریں گے اور ان کی عبادت گاہیں، خواہ شہر کے اندر ہوں یا باہر، مسماں نہیں کی جائیں گی۔ اور مسلمان ذمیوں کی جان کی حفاظت کریں گے، اور دشمنوں کے مقابلہ میں ان کا دفاع کریں گے۔ پھر اسی پر ان کے مابین صلح کا معاهدہ ہوا جو خط تحریر میں بھی لایا گیا اور اس میں یہ شرط بھی تھی کہ ذمی خواہ یہودی ہوں یا عیسائی، کوئی نبی عبادت گاہ تغیر نہیں کریں گے۔ چنانچہ شام سارے کا سارا اور جیرہ کا بڑا حصہ اسی معاهدہ پر فتح ہوا تھا۔“ (۶۶)

اس کے بعد آپ نے ان فتوحات اور معاهدوں سے متعلقہ تفصیلات پر مشتمل روایات نقل کی ہیں جن میں اس عہد کی جنگی تاریخ، ذمیوں کے لباس، وضع قطع، صلیب نکالنے کے حدود و موضع، اسلحہ نہ رکھنے کی شرائط وغیرہ سے متعلقہ اور بہت سی مفید معلومات بھی ملتی ہیں۔ (۶۷)

۱۶۔ باغیوں، چوروں اور قصاص و حدود سے متعلقہ مسائل

- اس ضمن میں خلیفہ کی طرف سے آپ سے جو سوال کیے گئے، انہیں منظر رکھتے ہوئے آپ نے درج ذیل مباحث پر تفصیل سے کلام کیا ہے:
- ۱۔ چوروں، ڈاکوؤں، فسادیوں کے لیے جیل کا انتظام
 - ۲۔ جیلوں میں قیدیوں کے بنیادی حقوق (خوارک، پوشاک، نہیں آزادی وغیرہ) کا اہتمام
 - ۳۔ قیدیوں کی بامشقت سزا کی حدود
 - ۴۔ نفاذ حدود کی ضرورت و اہمیت اور اس کی برکات
 - ۵۔ حدود و قصاص کی شرائط اور نصاب وغیرہ سے متعلقہ مسائل
 - ۶۔ دیت کے مسائل
 - ۷۔ قتل خطا اور قتل شبہ العمد کا مسئلہ
 - ۸۔ زنا کی سزا
 - ۹۔ نشہ و نشیات کی سزا
 - ۱۰۔ قذف کی سزا
 - ۱۱۔ تعزیری سزاوں کی حدود
 - ۱۲۔ چوری کی سزا
 - ۱۳۔ حدود کے موائع (صغر سی، میدان جنگ وغیرہ) (۲۸)

یاد رہے کہ قاضی ابو یوسف صاحب نے مذکورہ بالا مباحث میں سے ہر بحث کے زیادہ سے زیادہ مکمل پہلوؤں پر گفتگو کی ہے اور اپنے نقطہ نظر کو احادیث و آثار سے مدل کر کے پیش کیا ہے۔ جہاں فقہاء کا اختلاف تھا، وہاں اس کی طرف اشارہ کرتے ہوئے دلائل کی بنیاد پر اپنی طرف سے راجح رائے کا اظہار بھی کیا ہے۔

۱۷۔ مرتد ہونے والوں سے متعلقہ احکام

- اس ضمن میں آپ نے جن پہلوؤں پر گفتگو کی ہے، ان میں سے چند بنیادی پہلو درج ذیل ہیں:

- ۱۔ مرتد لوگوں کو توبہ کی دعوت دی جائے یا نہیں۔
- ۲۔ مرتد توبہ نہ کریں تو ان کی شرعی سزا کیا ہو گی۔
- ۳۔ مرتد لوگوں کے اموال اور جائیدادوں کا کیا حکم ہو گا۔
- ۴۔ مرتد لوگوں کی عورتوں اور بچوں کے ساتھ کیا سلوک کیا جائے گا۔ (۲۹)

۱۸۔ قاضیوں، عاملوں اور گورنروں کے وظائف سے متعلقہ مسائل

اس ضمن میں آپ نے خلیفہ کے سوال کا جواب دیتے ہوئے اس موضوع پر بات کی ہے کہ حکومت کی طرف سے قاضی اور عامل وغیرہ مقرر کیے جانے والے لوگوں کو بیت المال سے مشاہرے دینے جائیں گے، خواہ بیت المال کی آمدن خراج ہو یا جزیہ۔ البتہ زکوٰۃ کی مدد میں سے صرف اسے ہی مشاہرہ دیا جائے گا جو زکوٰۃ کی وصولی پر مقرر کیا گیا ہو، دیگر عاملوں کو اس میں سے مشاہرہ نہیں دیا جا سکتا۔ (۷۰)

۱۹۔ سرحدوں کی حفاظت اور جاسوسوں سے متعلقہ مسائل

اس ضمن میں آپ نے ان غیر مسلموں سے متعلقہ مسائل پر تفصیل سے اظہار خیال کیا ہے جو جاسوسی کے شہب میں سرحدی علاقوں یا دیگر علاقوں سے پکڑے جائیں۔ اسی طرح جو غیر مسلم امان لے کر ہلاں اسلامیہ میں داخل ہوں، ان سے متعلقہ متفرق مسائل بھی زیر بحث لاکیں گے ہیں۔ (۷۱)

۲۰۔ مشرکوں اور باغیوں سے جنگ اور متعلقہ مسائل

زیر نظر کتاب کا یہ سب سے آخری حصہ ہے جس میں قاضی صاحب نے اسلام کے جنگ و امن سے متعلقہ نقطہ نظر تفصیل سے واضح کیا ہے۔ اس ضمن میں درج ذیل نکات پر روشنی ڈالی گئی ہے:

- ۱۔ حربی دشمنوں سے جنگ کی شرائط و آداب۔ [ان شرائط و آداب کو احادیث اور صحابہ کے طرز عمل کی روشنی میں شرح و بسط کے ساتھ بیان کیا گیا ہے۔]
- ۲۔ مفتوحہ علاقوں اور قیدیوں سے متعلقہ احکام۔
- ۳۔ غنائم سے متعلقہ احکام۔
- ۴۔ دشمن کی املاک کو ان کے لیے ناکارہ بنانے اور ضائع کر دینے سے متعلقہ احکام۔

- ۵۔ جہادی کارروائی سے پہلے خلیفہ کی اجازت سے متعلقہ احکام۔
- ۶۔ حربی دشمنوں سے تجارت اور لین دین سے متعلقہ احکام۔
- ۷۔ حربی دشمنوں سے معابدة صلح سے متعلقہ احکام۔
- ۸۔ میدان جنگ میں دشمن کو امان دینے سے متعلقہ احکام۔
- ۹۔ غیر مسلموں کے کھانے پینے اور ان کی عورتوں سے نکاح سے متعلقہ احکام۔
- ۱۰۔ صلح حدیبیہ اور فتح مکہ سے متعلقہ تفصیلات اور ان سے مستبط احکام۔
- ۱۱۔ باغی مسلمانوں سے جنگ سے متعلقہ احکام۔ (۲)

حاصل بحث

قاضی ابویوسف[ؓ] کی کتاب الخراج کے تعارفی مطالعہ کے بعد ہم اس نتیجہ پر پہنچے ہیں کہ:

- ۱۔ کتاب الخراج دوسری صدی ہجری میں لکھی گئی کتابوں میں اپنے موضوع کے اعتبار سے ایک اہم ترین بلکہ ابوزہرہ کے الفاظ میں بے نظیر کتاب ہے۔
- ۲۔ اس کتاب کے مطالعہ سے ہمیں پہلی دو صدیوں کی اسلامی تاریخ بالخصوص مسلمانوں کے معاشی و سیاسی نظام سے متعلق بہت سی اہم معلومات حاصل ہوتی ہیں۔
- ۳۔ دوسری صدی ہجری میں علماء و فقهاء فقہی و انتظامی مسائل میں قرآن و سنت اور آثار صحابہ سے کس طرح استدلال کرتے اور اجتہاد و قیاس بروئے کار لاتے، اس بارے بھی یہ کتاب ہماری رہنمائی کرتی ہے۔ چونکہ ابویوسف[ؓ] امام ابوحنیفہ کے تلمیذ خاص ہیں اس لیے عراقی فقهاء کے طرز استدلال کو سمجھنے میں یہ کتاب بطور خاص مدد ثابت ہوتی ہے۔
- ۴۔ ہارون الرشید[ؓ] جیسے عادل و صالح خلیفہ کا اسلامی ریاست کی قانونی ضرورتوں کے پیش نظر ابویوسف[ؓ] سے یہ کتاب لکھنے کی فرمائش کرنا اس بات کی بین دلیل ہے کہ ابویوسف[ؓ] اپنے علم و تفقہ اور تقویٰ و تدوین کے اعتبار سے نہ صرف غلیفہ وقت بلکہ عامۃ الناس کے ہاں بھی معتبر اور مقبول شخصیت تھے۔
- ۵۔ زیر نظر کتاب کے وہ تمام مباحث جن میں قاضی ابویوسف[ؓ] خلیفہ وقت کو قرآن و حدیث کی روشنی میں نقشیں کرتے، آخرت میں جواب دہی کا احساس دلاتے اور قانون سازی میں مصالح عامہ اور عوام کے اجتماعی مفاد کا تحفظ کرتے دکھائی دیتے ہیں۔ اس بات کا ثبوت ہیں کہ قاضی

ابویوسف[ؓ] نے انتہائی نیک نیتی اور دینت داری کے ساتھ یہ کتاب تصنیف فرمائی ہے۔

حوالہ جات و حواشی

۱۔ زرکلی، خیر الدین، الاعلام، ج ۹، ص ۲۵۲، مکتبۃ دارالعلم، بیروت، ط ثانی ۱۹۸۰ء۔ امام ابویوسف[ؓ] کے بارے میں یہ معلومات صرف خیر الدین زرکلی ہی سے لی گئی ہیں اور زرکلی نے اس سلسلہ میں ابن الندیم کی الفہرست پر زیادہ تر اعتماد کیا ہے۔ مشہور محقق ابوزہرا نے اپنی شہرہ آفاق کتاب ”ابو حنیفہ..... حیاته و عصرہ“ میں (امام ابو حنیفہ کے تلامذہ کا تعارف کرواتے ہوئے) ابویوسف کے بارے میں کچھ تصنیفات کا ذکر نہیں کر سکے حالانکہ یہ تصنیفات کا ذکر کیا ہے اور فرماتے ہیں کہ ”ابن الندیم آپ کی کچھ تصنیفات کا ذکر نہیں کر سکے“ اس کی تصنیفات خود ہم نے دیکھی ہیں۔ ان میں امام ابو حنیفہ کی آراء کو نقش کیا گیا ہے، اور ان کے دفاع میں لکھا گیا ہے۔ ان کتابوں میں کتاب الآثار، اختلاف ابن ابی لیلی، الرد علی سیر الاوزاعی اور کتاب الخراج شامل ہیں۔ دیکھیے: ابوزہرا، ابو حنیفہ..... حیاته و عصرہ، ص ۷۷، دار الفکر العربي، ط ثانی ۱۹۶۰ء۔

امام ابویوسف[ؓ] کے حوالے سے مزید تفصیلات کے لیے محمد زاہد الکوثری صاحب کی کتاب ”حسن التضاضی فی سیرۃ الامام ابی یوسف القاضی“ کا مطالعہ بھی مفید رہے گا۔ امام ابویوسف[ؓ] پر جرح و تعدیل کے سلسلہ میں ایک تقدیمی مطالعہ کے لیے دیکھیے: زیر علی زی، ”قاضی ابویوسف..... جرح و تعدیل کی میزان میں“، مقالہ: در؛ ماہنامہ الحدیث، عرد ۱۹، مکتبہ الحدیث، حضرو، ائک، دہبہر، ۲۰۰۵ء۔

۲۔ ابویوسف، یعقوب بن ابراہیم، کتاب الخراج، ص ۳، المطبعة السلفیة، القاهرۃ، الطبعة الثالثة، ۱۳۸۲ھ۔

۳۔ صدیقی، نجات اللہ، اردو ترجمہ: کتاب الخراج، ص ۱۱۷، ادارہ دانش و حکمت، کراچی، س ن،۔ یاد رہے کہ زیر نظر کتاب کے مختلف اقتباسات کے اردو ترجمہ میں ہم نے نجات اللہ صدیقی صاحب کے ترجمہ سے استفادہ کیا ہے، مگر اس پر کلی انحصار نہیں کیا۔

۴۔ ابوزہرا، محولہ بالا، ۱۹۷۔

۵۔ ایضاً، ص ۱۹۹۔

۶۔ یہاں یہ بات واضح رہے کہ دوسری صدی ہجری میں جب عباسیوں کا دور حکومت تھا، مسلمان معاشری طور پر نہایت مضبوط تھے، اور وسائل کی کثرت کے پیش نظر اس بات کی ضرورت تھی کہ ریاست کے معاشری معاملات پر اسلامی تعلیمات کی روشنی میں قانون سازی کی جائے اور یہ اس وقت کے علماء و فقهاء کی ذمہ داری تھی کہ وہ تقریر و تحریر کے ذریعے اس کام میں حکومتوں کی مدد کریں۔ چنانچہ ابویوسف کے علاوہ اور لوگوں نے بھی ان کے بعد اس موضوع پر کتابیں لکھیں مثلاً:

ایک اور نہایت اہم کتاب جو ”کتاب الخراج“ ہی کے نام سے اس دور میں لکھی گئی، یعنی بن آدم القرشی کی تصنیف ہے جن کی وفات ۲۰۳ھ ہے۔ اسی طرح اسی نام سے ابو علی الحسن بن زیاد المؤلوی (المتومنی ۲۰۳ھ) نے

بھی ایک کتاب لکھی۔ ابو عبد الرحمن الحشیم بن عدی (المتوئی ۷۰۵ھ) نے بھی اسی نام سے کتاب تصنیف کی۔
ویکھیے: ابن الندیم، ابو الفرج محمد بن ابی یعقوب اسحاق، افہرست فی اخبار العلماء مصطفین من القدماء، ص ۲۸۳، ۱۱۲، ۲۵۸، المکتبۃ التھاریۃ الکبری، مصر۔

اور جہاں تک امام ابو یوسف[ؒ] کی تصنیف کے عدم مربوط ہونے کا مسئلہ ہے، تو اس سلسلہ میں واضح رہے کہ کتاب کے بالاستیغاب مطالعہ سے بھی معلوم ہوتا ہے۔ علاوہ ازیں اس میں ایک اور کوتاہی یہ نظر آتی ہے کہ اس میں تاریخی و ارتقائی نقطے نظر کو ملحوظ نہیں رکھا گیا، جیسا کہ ڈاکٹر حمید اللہ[ؒ] اپنے خطبات میں فرماتے ہیں: ”اسلامی مالیات پر ہمارے فقہاء نے نہایت قدیم زمانے سے ہی بہت سی کتابیں لکھی ہیں۔ مثلاً امام ابو یوسف کی کتب ”الخراج“، میکی ابن آدم القرضی کی کتاب ”الخراج“، ابو عبید قاسم بن سلام کی کتاب ”الاموال“ اور اسی طرح کی اور کتابیں لکھی جا چکی ہیں۔ کئی ایک چھپ بھی چکی ہیں۔ میں ان ساری کتابوں کے مولفوں کا پورا ادب ملحوظ رکھتے ہوئے عرض کروں گا کہ ان میں ایک کوتاہی نظر آتی ہے، وہ یہ کہ انہوں نے تاریخی نقطے نظر کو ملحوظ نہیں رکھا۔ یعنی یہ کبھی نہیں بتایا کہ عہد نبوت میں مالیات کے متعلق ابتدائی صورت یا ہجرت سے پہلے مکہ میں کیا صورت تھی، مدینہ آنے کے بعد ابتداء کیا تھی، رفتہ رفتہ کیا تبدیلی ہوئی اور بالآخر اس نے کیا صورت اختیار کی کہ اُن باقوں کا وہ کہیں ذکر نہیں کرتے۔“ دیکھیے: حمید اللہ، خطبات بہاولپور، ص ۳۱۹، ادارہ تحقیقات اسلامی، میں الاقوای اسلامی یونیورسٹی، اسلام آباد، ط دہم، ۲۰۰۵ء۔

٧۔ مثلاً دیکھیے: ابوالوفَّاص، مُحَمَّد بْنُ عَلَى، ص: ٢٨، ٣١، ٤٩، ٥٨، ٦٧، ١٣٨، ١٣٣، ١٣٥۔

۸۔ قرآن سے استدلال کے لیے دیکھیے: ابو یوسف[ؓ]، محبول بالا، ص ۱۸، ۲۱، ۲۷، ۳۶، ۲۳، ۲۷، ۴۸، ۸۱، ۱۰۶۔ احادیث سے استدلال کے لیے دیکھیے: ص ۵۰، ۵۱، ۵۲، ۵۳، ۵۵، ۵۷، ۲۱، ۲۳، ۱۱۱، ۱۱۲، ۱۲۵، ۱۲۲، ۱۲۸، وغیرہ۔ آثار صحابہ سے استدلال کے لیے دیکھیے: ص ۵۵، ۱۲۲، ۱۲۵، ۱۵۲، ۱۵۷، ۱۲۲، ۶، وغیرہ۔ اجماع سے استدلال کے لیے دیکھیے: ص ۵۹، ۷۶، ۱۲۹، ۱۳۲، وغیرہ۔ قیاس سے متعلقہ مباحث کے لیے دیکھیے: ص ۱۶، ۲۱، ۹۷، ۲۲، ۱۶۱، ۱۶۸، ۱۶۹، وغیرہ۔

٩- **الضا:** ص ٢٦، ٨٣، ١٦٠، ١٦٨، ١٧٣، وغیره.

١٠- **الضأ:** ص ٥٣، ١٥٥، ١٥٦، ١٦٧، وغيمه.

۱۱۔ استاد سے اختلاف کی مثالوں کے لیے دیکھئے: ایضاً: ص ۸، ۱۸، ۵۲، ۵۳، ۲۳، ۷۷، ۷۸، ۷۹، وغیرہ۔ استاد کی رائے کو ترجیح دنے سے متعلقہ مثالوں کے لیے دیکھئے: ص ۱۳۲، ۱۴۰، وغیرہ۔

۱۲۔ واضح رہے کہ مقالہ نگار کی معلومات کی حد تک زیر نظر کتاب کا مفصل تعارفی مطالعہ اس سے پہلے پیش نہیں کیا گیا، تاہم اس موضوع کے مختلف پہلوؤں پر ضرور لکھا گیا ہے مثلاً دیکھیے:

١- محمد ضياء الدين الرئيس، *الخارج في الدولة الإسلامية*، باب ٥، فصل ١٠، القاهرة، ط ١٩٥٧.

- صدیق، نجات اللہ، ابو یوسف کا معاشر فکر، مقالہ در: فکر و فلسفہ (علی گڑھ مسلم یونیورسٹی)، جن، ۵، شر ۱۹۶۷ء۔

ج۔ چیمہ، منور حسین، خراج کی تاریخ اور اس موضوع پر تصاویف کا ایک تحقیقی و تقابلی جائزہ، مقالہ در: منہاج، (دیال سنگھ ٹرست لاہوری، لاہور)، ج ۱۵، ش ۲، اکتوبر۔ ڈسمبر ۱۹۹۷ء۔

د۔ اصلاحی، ضیاء الدین، امام ابو یوسف اور ان کے فقیہ و قانونی کارنامے، مقالہ در: معارف (دار المصنفین، عظم گڑھ)، ج ۹۵، ش ۵، مئی ۱۹۶۵ء۔

ه۔ ہزاروی، محمد صدیق، امام ابو یوسف[ؐ]..... سیرت و تعارف، مقالہ در: منہاج، (دیال سنگھ ٹرست لاہوری، لاہور)، ج ۳، ش ۳، جولائی ۱۹۸۳ء۔

۱۳۔ ابو یوسف[ؐ]، محوالہ بالا، ص ۵۔

۱۴۔ دیکھیے: ایضاً، ص ۲۷۔

۱۵۔ ایضاً۔

۱۶۔ ایضاً: ص ۶۔

۱۷۔ ایضاً: ص ۱۹ تا ۲۳۔

۱۸۔ ایضاً: ص ۲۱۔

۱۹۔ ایضاً: ص ۲۲۔

۲۰۔ ایضاً: ص ۲۸۔

۲۱۔ ایضاً: ص ۳۹۔

۲۲۔ ایضاً: ص ۳۲۔

۲۳۔ ایضاً: ص ۲۷۔

۲۴۔ ایضاً: ص ۲۷۔

۲۵۔ ایضاً: ص ۲۸ تا ۳۵۔

۲۶۔ ایضاً: ص ۳۶۔

۲۷۔ ایضاً۔

۲۸۔ ایضاً: ص ۳۷۔

۲۹۔ ایضاً: ص ۳۹ تا ۴۱۔

۳۰۔ ایضاً: ص ۴۲، ۴۳۔

- ۳۱۔ تفصیلات کے لیے دیکھیے: ا۔ محمد ضیاء الدین الرئیس، الخراج فی الدولة الاسلامية، باب ۵، فصل ۱۰، ص: ۳۸۸ تا ۳۹۳، القہرۃ، ط ۷۴۵۔
- ب۔ صدیقی، نجات اللہ، ابو یوسف کا معاشی فکر، مقالہ در: فکر و نظر (علی گڑھ مسلم یونیورسٹی)، ج ۵، ش ۱، ۱۹۶۲ء۔
- ۳۲۔ ایضاً، محمد ضیاء الدین الرئیس، ص: ۳۰۱ تا ۳۰۷۔
- ۳۳۔ ابو یوسف[ؒ]، محولہ بالا، ص: ۳۸۔
- ۳۴۔ ایضاً: ص: ۳۸۔
- ۳۵۔ ایضاً، ص: ۳۹، ۵۰۔ ترجمہ اقتباسات از: صدیقی، نجات اللہ، بحوالہ: ابو یوسف کا معاشی فکر، مقالہ در: فکر و نظر (علی گڑھ مسلم یونیورسٹی)، ص: ۶۷ تا ۷۸۔
- ۳۶۔ ابو یوسف[ؒ]، محولہ بالا، ص: ۵۷۔
- ۳۷۔ ایضاً: ص: ۵۸۔
- ۳۸۔ ایضاً: ص: ۶۱، ۶۲۔
- ۳۹۔ ایضاً: ص: ۵۸۔
- ۴۰۔ ایضاً: ص: ۵۹۔ یہاں امام ابو یوسف نے اس بات کی بھی وضاحت کر دی ہے زمین کے عشری اور خارجی ہونے کا فیصلہ کس بنیاد پر کیا جائے گا چنانچہ آپ فرماتے ہیں کہ ”جو زمینیں بزور شمشیر فتح ہوں ان پر خراج ہے جیسے ارض عراق وغیرہ..... اور ہر وہ زمین عشری زمین کے حکم میں آئے گی جہاں کے باشندگان مسلمان ہوں (یا مسلمان ہو جائیں)، لہذا حجاز، مکہ، یمن اور تمام عرب کی زمین عشری زمین قرار پائے گی“۔ ایضاً: ص: ۶۱۔
- نیز فرماتے ہیں کہ ”ہر وہ عجمی زمین جو فتح کے ذریعے حاصل ہو اور امام اسے انہی لوگوں کے ہاتھوں دیے رکھے وہ ارض خراج کے حکم میں ہے اور اگر امام اسے مجاہدین میں تقسیم کر دے تو وہ ارض عشر ہو گی..... اس طرح ہر وہ عجمی زمین جہاں کے باشندگان کے ساتھ صلح پر معاملہ ہو اور وہ ذمی بن جائیں تو وہ بھی ارض خراج ہے“۔ ایضاً: ص: ۶۹۔
- ۴۱۔ ایضاً: ص: ۱۵۔
- ۴۲۔ ایضاً: نیز دیکھیے: ص: ۵۲۔
- ۴۳۔ ایضاً۔
- ۴۴۔ ایضاً: ص: ۵۸۔
- ۴۵۔ ایضاً: ص: ۵۹۔
- ۴۶۔ ایضاً: ص: ۶۳، ۶۴۔

- ۴۷۔ ایضاً: ص۹۲، ۱۰۱۔
- ۴۸۔ ایضاً: ص۹۱ تا ۹۳۔
- ۴۹۔ ایضاً: ص۶۳، ۶۲۔
- ۵۰۔ ایضاً: ص۶۷۔
- ۵۱۔ ایضاً: ص۸۶ تا ۲۷۔
- ۵۲۔ ایضاً: ص۸۰۔
- ۵۳۔ ایضاً: ص۹۲۔
- ۵۴۔ ایضاً۔
- ۵۵۔ ایضاً: ص۹۵، ۹۶۔
- ۵۶۔ ایضاً۔

۵۷۔ واضح رہے کہ امام ابویوسف[ؒ] کی ذکر کردہ یہ روایات حدیث کے دیگر مجموعہ جات میں بھی بعد میں آنے والے محدثین نے روایت کی ہیں، بطور مثال زیر نظر روایت ہی کے لیے دیکھیے:
ا۔ ابوذاوود، سلیمان بن اشعث الجیتنی، سنن أبي داؤد، کتاب الاحکام، باب فی منع الماء. مکتبہ دارالسلام، ریاض، ط ۱۹۹۶ء۔

ب۔ ابن ماجہ، محمد بن یزید القرزوئی، سنن ابن ماجہ، کتاب الاحکام، باب المسلمين شرکاء فی ثلاث. مکتبہ دارالسلام، ریاض، ط ۱۹۹۶ء۔

- ۵۸۔ ابویوسف[ؒ]، ایضاً: ص۷۷۔
- ۵۹۔ ایضاً: ص۱۰۶۔
- ۶۰۔ ایضاً: ص۱۰۶۔
- ۶۱۔ ایضاً: ص۱۱۱ تا ۱۱۹۔
- ۶۲۔ ایضاً: ص۱۲۰ تا ۱۲۶۔
- ۶۳۔ ایضاً: ص۱۲۷، ۱۲۸۔
- ۶۴۔ ایضاً: ص۱۲۹ تا ۱۳۲۔
- ۶۵۔ ایضاً: ص۱۳۲ تا ۱۳۷۔

- ٤٦ - ایضاً: ص ١٣٨ -
- ٤٧ - ایضاً: ص ١٣٩ تا ١٣٨ -
- ٤٨ - ایضاً: ص ١٣٩ تا ١٣٨ -
- ٤٩ - ایضاً: ص ١٨٦ تا ١٨٧ -
- ٥٠ - ایضاً: ص ١٨٢، ١٨٧ -
- ٥١ - ایضاً: ص ١٩٠ تا ١٨٧ -
- ٥٢ - ایضاً: ص ١٩١ تا ١٩٢ -

.....☆.....